

Nikola Zammit

(l-artist , il-letterarju u l-filosfu)

Chev. Mario Coleiro OSJ

Il-Professur Nikola Zammit huwa wiehed mill-iktar ulied illustri li għandu r-raħal tas-Siġġiewi. Huwa mhux biss għamel isem għal raħal twelidu imma għamel suċċes madwar Malta kollha u barra xutna.

Nikola twieled nhar l-20 ta' Novembru tal-1815. Huwa studja l-Mediċina fl-Università ta' Malta u fl-1839 iġgradwa bħala tabib. Għaxar snin wara kien appuntat assistent supretendent tal-Habs Ċivili. Fl-1856 kien mahtur Kap Gwardjan tal-Akwadotti u fl-1876 kien mahtur Professur tal-Filosofija ġewwa l-Università ta' Malta. Huwa kien ukoll Politikant u Hassieb Soċjali. Kien jikteb ħafna kotba tal-proża u kien ġurnalist u editur ukoll. Kien meqjus bħala wiehed mill-aqwa Arkitetti ta' żmien. Kien ukoll artist u kritiku tal-arti. Ftit li xejn kellu ħin biex jeżerċita x-xogħol ta' tabib imma ħinu kien jiddedikah kollu għal-letteratura, għall-arti u għall-filosofija. Fl-1845 mar joqgħod il-Belt Valletta fejn beda jaħdem bħala għalliem tal-letteratura fis-Seminarju. Fost ix-xogħlijiet tiegħu nsibu ħafna perjodikli li kienu jittrattaw l-arti.

Meta kien qed jaħdem bħala Kap Gwardjan tal-Akwadotti kien hejja rapport elaborat ħafna u preżentat lill-Gvern Kolonjali Inġliż biex isolvi darba għal dejjem il-problema tan-nuqqas ta' ilma li Malta kienet ilha tbat biha għal mijiet ta' snin. Biex hejja dan ir-rapport kien għamel riċerka u studja bir-reqqa ħafna possibiltajiet biex tissolva din il-problema. Fl-1854 kien onorat bil-premjum tal-Istituto Scientifico e Letterario għal dan ir-rapport li bis-saħħa tiegħu bdiet tiġi ndirizzata bis-serjetà din il-problema. Huwa kompli jippubblika iktar xogħol letterarju li kien ivarja bejn kotba akkademiċi u oħrajn ta' passatemp. Meta kellu wiehed u sittin sena kien mahtur filsofu prinċipali tal-Università ta' Malta, kariga li dam jokkupa għal erbatax-il sena.

Nikola Zammit huwa magħruf ukoll għax-xogħol t'arkitettura li hallielna. Huwa kkonsidrat bħala wiehed mill-aqwa arkitetti ta' żmien u xogħlu jixhed dan. Wiehed mill-isbaħ xogħlijiet tiegħu hu l-faċċata tal-knisja ta' San Publu, il-Furjana. Hadem ukoll il-faċċata tal-knisja ta' San Pawl Nawfragu, fil-Belt Valletta. Kien responsabbli għat-tkabbir tal-knisja ta' Santa Katerina taż-Żurrieq meta kienu żdidulha n-navi u l-faċċata l-ġdida. Kien ha ħsieb u ddisinja wkoll il-knisja ta' San Pietru li tinsab f'Marsaxlokk. Fis-Siġġiewi Nikola Zammit sebbaħ il-knisja parrokkjali billi bnielha l-portiku maestuż li naraw isebbaħ il-faċċata. Huwa kien ikkummissjonat bid-disinji ta' ħafna prospettivi ta' artali fil-knejjes imferrxa ma' Malta u Għawdex kollha fosthom tas-Siġġiewi (raħal twelidu), ta' Bormla, tal-Qrendi u ħafna oħrajn.

Nikola Zammit miet fid-dar li kellu f'Tas-Sliema, nhar id-29 ta' Lulju 1899 fl-ghomor ta' tlieta u tmenin sena. Huwa ndifen fil-knisja parrokkjali tas-Siġġiewi. Is-Siġġiwin onoraw lil dan il-wild denju ta' raħal twelidhom billi ssemmiet waħda mit-toroq prinċipali għalih u fiha twaqqaf monument tiegħu biex dan il-bniedem kbir ma jintesa qatt.